

□ **Tony Terribile**

L-ISQOF ALPHERAN DE BUSSAN IZUR IL-PARROĊĊA TA' SAN ĠORGĠ FL-1745

Din is-sena se nitrattaw l-aħħar parti tal-Vista Pastorali ta' l-Isqof Alpheran de Bussan li għamel lill-Parroċċa ta' San Ġorġ fl-1745. F'din l-aħħar parti se naraw il-kummenti li għamel dan l-Isqof dwar tlett knejjes li kienu qrib San Ġorġ.

San Gużep

L-ewwel knisja kienet iddedikata lil San Gużep. Din kellha forma kwadra mibnija fuq erba' hnejjet b'salib tal-ġebel fil-faċċata tagħha. Fuq l-artal maġġur kien hemm kwadru tal-pittura li kien jirrappreżenta lil Madonna tad-Dawl flimkien ma' San Gużep.

Il-festa kienet tiġi celebrata kull sena fid-19 ta' Marzu permezz ta' legat imholli minn Bażilju Grima fl-atti tan-Nutar Francesco Debono. Il-Prokuratur ta' din il-knisja kien Dun Paskal Xikluna. Il-knisja kienet kompluta b'kollox u kellha dak kollu li kien mehtieg għas-servizz reliġjuż.

San Ġakbu

Knisja oħra li żar l-Isqof Alpheran kienet dik ta' San Ġakbu. Din ukoll kienet kompluta b'kollox, bil-kwadru li kien jirrappreżenta lill-qaddis appostlu. Il-mensa ta' l-artal kienet tal-ġebel bl-iskanelli ta' l-injam fuqha; dawn kellhom fuqhom numru ta' gandlieri ta' l-injam.

Il-festa ta' San Ġakbu kienet tiġi celebrata fil-25 ta' Lulju

bil-kant tal-vespri u bil-quddiesa letta. Din kienet marbuta ma' legat.

Barra l-artal maġġur, din il-knisja kellha żewġ artali laterali. L-ewwel wiehed kien iddedikat lil Santa Roża ta' Viterbo. L-iskanell ta' dan l-artal kien impitter b'bosta ilwien. Fuq dawn l-iskanelli kien hemm tnax-il gandlier. L-artal kien komplut b'kollox għas-sagrifiċċju tal-quddiesa. Fuq dan l-artal kienet meqjuma pittura tal-qaddisa imsieħba minn Santa Tereza ta' Avila. Il-festa fuq dan l-artal kienet tiġi celebrata kull sena fl-4 ta' Settembru. Hawnhekk l-Isqof jikkummenta li din id-devozzjoni kien bdiha f'din il-knisja l-qassis Dun Placido Lo Duci.

L-artal l-iehor kien dedikat lil Santa Barbara. Dan l-artal ukoll kien komplut b'kollox, saħansitra hawnhekk l-Isqof ighid li kellu hafna ventartali u sett kartelli tal-Glorja. Isemmi wkoll il-lampier li kien jinxtgħel quddiem dan il-kwadru, kif ukoll il-festa. Din il-festa kienet ssir kull sena mill-Bumbardieri tal-gżira, billi Santa Barbara hija l-Patrana tagħhom.

It-Twelid Tal-Madonna

Il-knisja l-oħra li invista l-Isqof Alpheran kienet dik tat-Twelid tal-Madonna, magħrufa Ta' Savina. Din kienet inbniet fl-1622.

Kienet knisja kbira mhux hażin. Meta tkellem dwar il-kwadru titulari, l-Isqof ighid li dan kien sar mal-bini tal-knisja, jiġifieri fl-1622 bi spejjeż il-Gvernatur t'Għawdex, Riccardi Ninni. Kien żmien il-Gran Mastru Alof de Wignacourt. Hekk tghid il-kitba fuq in-naha t'isfel tal-kwadru.

Il-festa kienet tiġi celebrata fit-8 ta' Settembru. Matul din il-vista, l-Isqof Alpheran iprofana numru ta' knejjes f'Għawdex. Hawnhekk l-Isqof ordna li l-kwadri ta' dan il-knejjes kellhom jingabru f'din il-knisja u l-festi tagħhom kellhom ukoll jiġu celebrati hawnhekk. Kien hemm 25 knisja profanati. Fost dawn insibu: Sant'Elena f'Sannat, San Ġwann fiż-Żebbug, San Pietru fl-Għarb, Santa Duminka fix-Xlendi u l-oħrajn li fil-biċċa 'l kbira tagħhom kienu fil-berah tal-kampanja u għalhekk kienu fi stat kbir ta' abbandun.

Permezz ta' dan l-aħħar parti ta' dan ir-rapport tal-vista ta' l-Isqof Alpheran de Bussan, flimkien maż-żewġ kitbiet ta' dawn l-aħħar sentejn, għandna stampa cara kemm minn dejjem in-nies tar-Rabat, Għawdex, kellhom għal qalbhom il-Parroċċa ta' San Ġorġ u l-knejjes filjali li kienu qrib tagħha. ●

